

Ermənistan yenə öz ampluasındadır

İrəvan xarici siyasət kursundakı ənənəvi metodunu davam etdirir

"Ermənistanın son dövrlərdəki siyasəti ziddiyyətli və qeyri-müəyyən xarakter daşıyır. Belə ki, rəsmi İrəvan bir tərəfdən sülh prosesinə və sülh sazişinin imzalanmasına hazır olduğunu bəyan edir, digər tərəfdən isə Azərbaycanla şərti sərhəd zonasında müxtəlif təxribatlara əl atır, eyni zamanda Azərbaycan Ordusunun mövqelərini intensiv atəşə tutur".

Bu fikirləri "Azərbaycan" qəzetinə Beynəlxalq Münasibətlərin Təhlili Mərkəzinin aparıcı məsləhətçisi Fuad Abdullayev deyib. Siyasi şərhçi qeyd edib ki, 30 illik işğal dövrü ərzində Ermənistan tərəfindən danışıqların və əldə edilmiş müəyyən razılaşmaların bu formada sabotaj edilməsinə dair bir çox nümunə var. Ermənistanın xarici siyasət kursunda bu metod bir növ ənənəyə çevrilib. İrəvan yenə öz ampluasındadır. Belə ki, rəsmi İrəvan bu cür təxribatlar və AI müşahidə missiyası vasitəsilə Azərbaycanın qeyri-konstruktiv mövqedə olduğunu beynəlxalq ictimaiyyətə göstərmək niyyətindədir. Bu da onu deməyə əsas verir ki, Ermənistanın sülh ritorikası daha çox beynəlxalq ictimaiyyətə yönəlmiş formal bir addımdır. Ermənistanın əsas məqsədi sülh müqaviləsini imzalamadan Azərbaycan üzərində diplomatik təzyiq mexanizmləri yaratmaqdır.

Ekspert bildirib ki, sülh ritorikasının formal olmasına Azərbaycanın ATƏT-in fəaliyyət göstərməyən Minsk qrupunun ləğv edilməsi tələbinə qarşı Ermənistanın mövqeyi də dəlalat edir: "Fəaliyyət göstərməyən Minsk qrupunun ləğv olunması üçün, əslində, heç bir maneə yoxdur. Bunun üçün heç bir referendum keçirmək lazım deyil və bu istiqamətdə qərarın verilməsi Ermənistanın rəhbərliyinin əlindədir. Lakin buna baxmayaraq, Ermənistan rəhbərliyi bu addımı atmır. Belə bir fakt, əlbəttə ki, rəsmi İrəvanın qeyri-rəsmi mövqeyindən xəbər verir və Ermənistanın real sülh prosesindən yayınaraq siyasi manipulyasiya apardığını göstərir. Ermənistanın sülh ritorikasının qeyri-səmimi olmasına dəlalat edən digər bir fakt da var. Bu da Ermənistan Ali Sovetinin 8 iyul 1992-ci il tarixdə qəbul etdiyi və hələ də qüvvədə olan qərardır. Həmin qərarla Ermənistanın Azərbaycana qarşı ərazi iddiaları əks olunur. Belə ki, Qarabağı Azərbaycanın tərkib hissəsi kimi qəbul edən beynəlxalq və ya daxili hər hansı bir sənədin Ermənistan üçün qəbul edilməz olduğu qeyd edilir. Ümumiyyətlə, belə bir qərarın qüvvədə olması sülh sazişinin bağlanmasına maneədir və onun legitimliyinə kölgə salır. Əslində, bu qərarın ləğv edilməsi üçün də heç bir maneə yoxdur. Ermənistan parlamenti bu qərarı istədiyi vaxt ləğv edə bilər. Lakin görünən odur ki, rəsmi İrəvan buna can atmır. Əksinə, sülh sazişi bağlamaq istəyir ritorikası ilə beynəlxalq ictimaiyyəti aldatmağa cəhd edir".

F.Abdullayev düşünür ki, Ermənistan rəhbərliyi həqiqətən sülhə hazır olduğunu göstərmək istəyirsə, mövcud imkanlarından istifadə edərək dərhal ATƏT-in fəaliyyət göstərməyən Minsk qrupunun və 8 iyul 1992-ci il tarixli qərarın ləğv edilməsi istiqamətində əməli



addımlar atmalıdır. Konstitusiyasından Azərbaycana qarşı ərazi iddiaları ehtiva edən preambula hissəsindəki Müstəqillik Bəyannaməsinə istinadın çıxarılması üçün isə əhalisini hazırlamalıdır. Mart ayında iki beynəlxalq müstəqil təşkilat (Gallup və FOCUS) tərəfindən keçirilmiş sorğular onu deməyə əsas verir ki, Ermənistan əhalisi hələ də sülhə hazır deyil. Belə ki, sorğuda iştirak edən erməni əhəlinin təqribən 60-70 faizi Azərbaycana qarşı ərazi iddiaları ehtiva edən konstitusiyalarının dəyişdirilməsinə qarşıdır.

Siyasi ekspert vurğulayıb ki, Ermənistanın Azərbaycanla şərti sərhəd zonasında törətdiyi təxribatlara bu ölkə daxilində qeyri-sabit daxili ictimai-siyasi vəziyyət də səbəb ola bilər. Belə ki, Ermənistanın iqtidarının reytingi gün keçdikcə aşağı düşür, ölkə daxilində müxtəlif əhali qrupları arasında narazılıq yüksəlir və azsaylı etiraz aksiyalarının sayı artır. Bunu Ermənistanın ən böyük şəhərlərindən biri hesab edilən Gümrüdə yerli icra orqanlarına keçirilmiş növbədənəkar seçkilərdə iqtidar partiyasının məğlub olması da göstərir. "Daxili ictimai-siyasi vəziyyətdə bürüzə verən bütün bu neqativ hallar, əlbəttə, ki, Ermənistan hakimiyyətini şərti sərhəd zonasında təxribatlar törətməyə və bununla da əhəlinin diqqətini yayındırmağa vadar edir. Mart ayında Ermənistanda keçirilmiş sorğuların nəticələrinə görə, respondentlərin 56,3 faizi ölkədəki vəziyyətin tamamilə qeyri-sabit olduğuna əminlik ifadə edib", - deyə o əlavə edib.

Ermənistanın sürətlə silahlanması və ordusunun yeni müharibəyə hazırlığı prosesinin davam etdiyini qeyd edən F.Abdullayev bildirib ki, ordunun şəxsi heyəti müxtəlif xüsusi təyinatlı qüvvələrin təlimlərinə cəlb edilir. Bu prosesdə Hindistan və Fransa Ermənistana ciddi dəstək göstərir. Yəni bu iki ölkə yalnız silah və hərbi-texnika satmır, eyni zamanda Ermənistan ordusunu yeni müharibəyə hazırlayır. Bütün bu faktlar Ermənistanın sülh ritorikasının yalan və manipulyasiyadan başqa heç nə olmadığını göz önünə sərir.

Əsmər QARDAŞXANOVA,
"Azərbaycan"